



MALTA

**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tal-11 ta' Jannar, 2005

Citazzjoni Numru. 2630/2000/1

***Citadel Insurance p.l.c.* surrogata fid-drittijiet ta' l-
assikurat tagħha Saviour Johnson sija bil-polza u sija
bil-liġi**

Versus

Joseph Pillow

Din il-kawża hija dwar ħabta bejn żewġ karrozzi li ġrat fl-10 ta' Jannar 1999 fil-kantuniera bejn Triq il-Kappuccini u Triq il-Kuncizzjoni, f'San Ġwann.

L-ċitazzjoni tgħid illi dakinhar, waqt illi l-konvenut kien qiegħed isuq il-karrozza bin-numru EUR 104, baqa' ħiereg minn fuq *stop sign* bla ma ħa l-prekawzjonijiet meħtieġa u ħabat mal-karrozza bin-numru AAO 037 misjuqa minn Clifford Debono, li hija proprjetà ta' Saviour Johnson u assikurata mas-soċjetà attriċi.

L-attriċi għamlet tajjeb għad-danni taħt il-polza, u ħarget elf, mitejn u seba' liri (Lm1,207). Billi qiegħda tgħid illi l-konvenut waħdu jaħti għall-inċident, izda għalxejn sejħitlu

biex iħallas, l-attriċi fetħet din il-kawża u qiegħda titlob illi l-qorti:

1. tgħid illi l-konvenut waħdu jaħti għall-incident;
2. tillikwida d-danni fis-somma ta' elf, mitejn u seba' liri (Lm1,207), jew somma oħra aktar preċiża li tiġi likwidata; u
3. tikkundanna lill-konvenut iħallas id-danni hekk likwidati, flimkien ma' l-imgħax u l-ispejjeż, fosthom dawk ta' l-ittra ufficjali tad-9 ta' Novembru 2000 u ta' l-ittra ufficjali kontra l-assikuratur tal-konvenut ipprezentata flimkien maċ-ċitazzjoni.

Il-konvenut ressaq dawn l-eċċezzjonijiet:

1. l-incident ma seħx bi ħtija tiegħu; u
2. billi hu ma jaħtix għall-incident, it-talbiet tas-soċjetà attriċi għandhom jiġu miċħuda bl-ispejjeż kontra tagħha.

L-incident seħ hekk:

Is-sewwiq tal-vettura assikurata ma' l-attriċi kien għaddej minn Triq il-Kappuċċini, li hija triq ewlenija, u l-konvenut kien ħiereg minn Triq il-Kuncizzjoni, li tiżbokka fi Triq il-Kappuċċini fuq il-lemin tal-vettura assikurata. Fi Triq il-Kuncizzjoni, fejn din tidhol fi Triq il-Kappuċċini, hemm *stop sign*.

Il-konvenut ma waqafx fuq l-*istop sign* qabel ma daħal fit-triq ewlenija iżda, billi kien hemm vetturi oħra parkeggati fuq ix-xellug tiegħu li tellfulu l-viżwali, baqa' ħiereg xi żewg piedi aktar mill-wisa' tal-vetturi parkeggati¹. Hekk ħareg quddiem il-vettura assikurata li kienet għaddejja mit-triq ewlenija f'dak il-waqt u saret il-ħabta.

L-attur xehed, u l-konvenut ma ċaħadx, illi dak il-ħin il-konvenut kien qiegħed jitkellem fuq telefon ċellulari².

Fil-fehma tal-qorti, l-incident seħ bi ħtija tal-konvenut. Għalkemm jista' jkun minnu illi, li kieku waqaf mal-linja ta' l-*istop sign* u ma qabizhiex, minħabba fil-vetturi parkeggati ħażin ma kienx ikun jista' jara tul biżżejjed biex jara setax joħroġ fit-triq ewlenija, madankollu ma kellux għalfejn joħroġ daqs kemm ħareg biex ikun jista' jara sew. Li kieku ħareg għal tul biżżejjed u mhux aktar, kien iħalli lis-sewwiq tal-vettura assikurata wisa' biżżejjed mnejn iġhaddi bla ma jaħbat miegħu billi, minħabba l-vetturi

¹ Ara x-xhieda tal-konvenut fis-seduta ta' l-24 ta' Jannar 2003, fol. 37.

² Ara x-xhieda ta' l-attur fis-seduta tal-5 ta' Frar 2002, fol. 22.

parkeġġjati fuq il-lemin tagħha, il-vettura assikurata kienet bilfors għaddejja mbiegħda mil-lemin tat-triq.

X'aktarx ukoll illi l-konvenut ma kienx attent biżżejjed u ma kellux kontroll sħiħ fuq il-vettura għax kien qiegħed jittkellem fuq telefon ċellulari.

Dwar danni ma hemmx kontestazzjoni, u s-somma mitluba mill-attriċi hija ġustifikata bir-riċevuti relattivi³; il-qorti għalhekk tillikwida d-danni fis-somma ta' elf, mitejn u seba' liri (Lm1,207).

Għal dawn ir-raġunijiet il-qorti taqta' l-kawża billi, wara li tgħid illi l-konvenut waħdu kien jaħti għall-incident u tillikwida d-danni fis-somma ta' elf, mitejn u seba' liri (Lm1,207), tikkundanna lill-konvenut iħallas lis-soċjetà attriċi d-danni hekk likwidati flimkien ma' l-imgħax u l-ispejjeż mitluba fiċ-ċitazzjoni.

< Sentenza Finali >

-----TMIEM-----

³ *Foll. 15 et seqq.*